



**QORTI TAL-MAGISTRATI (MALTA)**  
**BHALA QORTI TA' GUDIKATURA KRIMINALI**  
**MAGISTRAT DR. JOSEPH MIFSUD**  
**B.A. (LEG. & INT. REL.), B.A. (HONS.), M.A. (EUROPEAN), LL.D.**

**Il-Pulizija**

**vs**

**Joseph O'Connor**

**Illum 24 ta' Gunju 2019**

Il-Qorti,

Rat l-imputazzjonijiet migjuba kontra l-imputat **Joseph O'Connor** detentur tal-karta tal-identita' bin-numru 102583A billi inti akkużat talli nhar 1-01 ta' Frar, 2018 ghall-habta ta bejn 08.00hrs u 08.30hrs gewwa l-Furjana hdejn 'Customs House':

- 1) Bla īsieb li jisraq jew li jagħmel īxsara kontra l-ligi, iżda biss biex jeżercita jedd li jippretendi li għandu, giegħel, bl-awtorità tiegħu nnifsu, lil xi ħadd iħallas dejn, jew esegwixxejt obbligazzjoni, tkun li tkun, jew fixkel lil John Mc Bride fil-pussess ta' ħwejġu, jew hatt bini, jew kiser il-mixi tal-ilma jew ġadu l-ilma għalik, jew b'xi mod ieħor, kontra l-ligi, indħalt fi ħwej jegħaddieħor (*Art. 85(1), Kap. 9*).

## **KUNSIDERAZZJONIJIET LEGALI U FATTWALI**

L-imputat Joseph O'Connor qieghed jigi mixli li huwa kiser d-disposizzjonijiet tal-artikolu 85(1) tal-Kap. 9. Dan l-artikolu jistabilixxi li:

*“Kull min, bla īsieb li jisraq jew li jagħmel īhsara kontra l-ligi, iżda biss biex jezerċita jedd li jippretendi li għandu, iġiegħel, bl-awtoritā tiegħu nnifsu, lil xi ħadd iħallas dejn, jew jesegwixxi obbligazzjoni, tkun li tkun, jew ifixkel lil xi ħadd fil-pussess ta’ ħwejġu, jew iħott bini, jew jikser il-mixi tal-ilma jew jieħu l-ilma għalih, jew b’xi mod ieħor, kontra l-ligi, jindaħ hal fi ħwejjeg ħaddieħor, jeħel, meta jinsab ħati, il-pien ta’ priġunerija minn xahar sa tliet xhur:*

*Iżda, il-qorti tista’, fid-diskrezzjoni tagħha, minnflok il-pien aħawn fuq imsemmija, tagħti l-pien tal-multa.”*

Fi kliem il-gurista Carrara *“La ragion fattasi e’ il delitto di chiunque credendo di aver un diritto sopra cosa nell’altrui possesso, o sopra altro individuo lo esercita malgrado la opposizione vera o presunta di questo, pel fine di sostituire la sua forza privata all’autorità pubblica, senza per altro eccedere in violazioni speciali di altri diritti.”*

Bl-introduzzjoni ta’ dan l-artikolu, l-ghan ahħari tal-legislatur kien li jiipprotegi l-istatus quo kontra min jieħu l-ligi b'idejh, indipendentement minn jekk l-aggressur jew il-vittma jkollux dritt jew le. **Huwa artikolu intiz biex jistabilixxi l-ordni pubbliku u biex ma jħallix lil individwu privat jezercita setgħa li fl-ahhar mill-ahhar tispetta lill-awtorita pubblika.** Huwa għalhekk li l-istess artikolu jinstab fil-parti tal-Kodici Kriminali relatata ma’ delitti kontra l-Amministrazzjoni tal-Gustizzja u Amministrazzjonijiet Pubblici ohra. Fis-sentenza fl-ismijiet **Il-Pulizija**

*vs Anthony Micallef*, il-Qorti tal-Appell Kriminali kienet ikkummentat hekk fuq il-portata ta' dan l-artikolu:

*"Apparti li l-azzjoni kriminali u l-azzjoni  
ċivili jitmexxew indipendentement minn  
xulxin (Artikolu 6, Kap. 9), ir-reat ipotizzat fl-  
imputazzjoni huwa dak ta' delitt kontra l-  
amministrazzjoni tal-ġustizzja, u aktar  
preċiżament id-delitt ta' l-użu kontra l-liġi  
mill-privat tas-setgħat ta' l-awtorita`  
pubblika. L-Artikolu 85 tal-Kodiċi  
Kriminali hu intiż mhux biex jipproteġi l-  
proprjeta`, mobbli jew immobbli, ta' dak  
li jkun - għal tali protezzjoni hemm l-  
azzjoni ċivili - iżda biex jipprevjeni l-  
użurpazzjoni mill-privat tas-setgħat ta'  
l-awtorita` pubblika. Isegwi għalhekk li,  
indipendentement mill-protezzjoni mogħtija  
permezz ta' l-azzjoni jew azzjonijiet ċivili,  
jekk jirriżulta bħala fatt li kien hemm l-  
użurpazzjoni ravviżata fl-imsemmi Artikolu  
85, il-Qrati ta' ġustizzja Kriminali  
għandhom jaġixxu tempestivament biex  
jirristabilixxu l-ordni pubblika permezz tas-  
sanzjoni penali.*

*Il-Qrati ta' Gustizzja Kriminali għandhom  
addirittura s-seta' li jiddeterminaw  
kwistjonijiet ċivili incidental għar-  
risoluzzjoni tal-vertenza penali."*

Ezami dettaljat tal-elementi kostituttivi ta' dan ir-reat sar mill-Qorti tal-Appell Kriminali fis-sentenza fl-ismijiet *Il-Pulizija vs Giuseppe Bonavia et* preseduta mill-Imhallef W. Harding.<sup>1</sup> F'din is-sentenza il-Qorti tal-Appell identifikat l-erba' elementi li jridu jigu sodisfatti sabiex wiehed jkun jista' jitkellem minn sejbien ta' htija taht dan l-artikolu:

- (a) L-att estern li jiispolja lil haddiehor minn haga li jkun qieghed igawdi, liema att ikun esegwit kontra l-opposizzjoni expressa jew prezunta ta' dan il-haddiehor. Il-gurista Carrara li hafna drabi jigi citat bhala l-pedament awtorevoli ta' dawn l-erba' elementi ta' ragion fattasi jiispjega dan l-element bhala "un atto esterno che spogli altri di un bene che gode ..." Ikompli jghid li "*Chi e' nell' attuale godimento di un bene e continua a goderne a dispetto di chi non voglia, non delinque; perchè la legge protegge lo status quo, il quale non può variarsi tranne per consenso degl' interessati, o per decreto dell'autorità giudiciale.*"
- (b) il-kredenza li l-att qieghed isir b'ezercizzju ta' dritt;
- (c) il-koxjenza tal-agent li hu jkun qieghed jagħmel *di privato braccio* dak li jmissu jsir permezz tal-awtorita' pubblika jew, fi kliem il-Crivellari, "*la persuasione di fare da se` cio` che dovrebbe farsi reclamando l'opera del Magistrato*"<sup>2</sup>; u
- (d)n-nuqqas ta' titolu li jrendi l-fatt aktar gravi.<sup>3</sup>

---

<sup>1</sup> Deciza fl-14 ta' Ottubru 1944 u riportata f'Vol. XXXII.iv.768. Dawn l-elementi gew riportati f'sentenzi ohra fosthom *Il-Pulizija vs Emanuel Muscat et*, deciza fit-30 ta' Settembru 1996 mill-Qorti tal-Appell Kriminali.

<sup>2</sup> *Il Codice Penale per il Regno d'Italia Interpretato ecc., Torino, 1895, Vol. VI, pagina 749.*

<sup>3</sup> Ara, fost diversi sentenzi, *Il-Pulizija vs. Salvatore Farrugia*, Appell Kriminali 14 ta' Dicembru 1957, Vol. XLI.iv.1506; *Il-Pulizija vs. Carmel sive Charles Farrugia*, Appell Kriminali 17 ta' Frar 1995; *Il-Puliziia vs. Carmelo Ciantar*, 18 ta' Settembru 1996. Ara wkoll Falzon, G., *Annotazioni alle Leggi Criminali (Malta)*, 1872, p. 123.

L-element intenzjonal huwa importanti ferm ghaliex huwa dak li jikkawlfika dan ir-reat minn reati ohra. Fil-fatt hu ben risaput – u dan johrog anke mill-istess definizzjoni tar-reat in dizamina – li l-istess att materjali jista' jaghti lok ghar-reat ta' **ragion fattasi** jew ghal reati ohra (hsara volontarja, serq), u jekk ikunx hemm dan ir-reat ta' **ragion fattasi** jew xi reat iehor ikun jiddependi mill-intenzjoni tal-agent. Hu rrelevanti jekk dina l-intenzjoni tikkwalifikax bhala intenzjoni specifika jew intenzjoni generika.<sup>4</sup> Fil-fatt fis-sentenzi fl-ismijiet ***Il-Pulizija vs Eileen Said***<sup>5</sup> u ***Il-Pulizija vs Vincent Cortis***<sup>6</sup>, il-Qorti tal-Appell Kriminali kompliet telabora li “*element kostituttiv ta' dan ir-reat hu dak intenzjonalis fis-sens li l-agir ta' dak li jkun irid ikun maghmul bil-hsieb li hu qed jezercita dritt li jahseb li għandu għad-distinżjoni mir-reati ta' serq jew danni volontarji fuq proprjeta' ta' haddiehor, per ezempju. Għalhekk hemm bżonn li ssir indagini fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti filli wieħed jippriva persuna ohra minn xi dritt fuq haga li għandu it-tgawdija tagħha.*”

Mhuwiex il-kompliku tal-Qorti ta' Gudikatura Kriminali li tidhol u tezamina l-kwistjoni dwar jekk il-proprjeta` hijiex tal-kwerelant jew le. Ghall-fini tar-reat ipotizzat fl-artikolu 85(1) huwa sufficjenti li l-kwerelant jgib il-prova li huwa għandu xi forma ta' pussess jew inkella detenzjoni.<sup>7</sup> Difatti fil-kawza fl-ismijiet ***Il-Pulizija vs Joseph Bongailas***, il-Qorti tal-Appell Kriminali kienet għamlitha cara li: “*Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostituttiv tiegħi huwa jekk effettivament sa dik in-nhar li sar dan l-allegat att ta' spoll mill-appellant, kellhomx il-kwerelanti l-pussess, ossija l-użu u/jew id-dgawdija tal-fond in kwistjoni.*”

---

<sup>4</sup> Ara f'dan is-sens is-sentenza ***Il-Pulizija vs Mario Lungaro***, deciza mill-Qorti tal-Appell Kriminali fit-18 ta' Novembru 1996.

<sup>5</sup> Deciza fis-19 ta' Gunju 2003

<sup>6</sup> Deciza fis-27 ta' Novembru 2008

<sup>7</sup> Ara sentenza Il-Pulizija vs Dr Michael Caruana – deciza mill-Qorti tal-Magistrati (Għawdex) fit-2 ta' Ottubru 2012 (Kawza Nru 103/2009).

L-istess principju gie rijafferamt fis-sentenza fl-ismijiet *Il-Pulizija vs. Joseph Attard*.<sup>8</sup> Il-Qorti sahqed li: “*Ir-reat ipotizzat fit-tieni imputazzjoni huwa dak ta' delitt ta' uzu mill-privat kontra l-ligi tas-setghat ta' l-Awtorita` Pubblika. Ghas-sussistenza ta' l-ipotesi tal-ligi skond l-Artikolu 85 tal-Kodici Kriminali bazikament dak li jrid jigi determinat huwa jekk il-kwerelanti kellux pussess tutelabbi tal-passagg, li seta' jikkonsisti sew minn pussess materjali, sew minn wiehed ta' detenzjoni.*”<sup>9</sup>

### **Il-Qorti:**

Rat ir-rapport tal-espert legali Dr. Alexander Scerri Herrera;

Rat in-nota tal-partie civile;

Rat in-nota tad-difiza;

Il-Qorti tagħmilha cara li mhux se tippermetti telf ta' hin u rizorsi ta' dawn il-Qrati minhabba inefficjenza u nuqqasijiet min-naha tal-Prosekuzzjoni u l-*Parte Civile*. Il-mod kif tmexxa dan il-kaz imur lill hinn mill-iskop ta' din id-dispozzizzjoni tal-ligi, li l-proceduri jsiru b'heffa halli jekk ikun il-kaz ikunu hemm rimedju immedjat. L-iskop ta' dan l-artikolu hu li jipprotegi l-*status quo* kontra min jiehu l-ligi b'idejh, indipendentement minn jekk l-aggressur jew il-vittma jkollux dritt jew le. Huwa artikolu intiz biex jistabilixxi l-ordni pubbliku u biex ma jhallix lil individwu privat jezercita setgha li fl-ahhar mill-ahhar tispetta lill-awtorita pubblika.

Il-fatt li jidher li hemm nuqqas fejn tidhol data fl-akkuza kien l-obbliku tal-Prosekuzzjoni u l-*Parte Civile* li jressqu talba biex issir il-korrezzjoni necessarja.

Talba għal korrezzjoni f'akkuza trid issir quddiem il-Qorti u mhux b'e mail.

Imbagħad il-Qorti tiddeciedi jekk tilqax it-talba għal din il-korrezzjoni jew le.

---

<sup>8</sup> Deciza mill-Qorti tal-Appell Kriminali fit-12 ta' Settembru 2008

<sup>9</sup> Ara wkoll Il-Pulizija vs George Zahra – Appell Kriminali deciza fis-16 ta' Lulju 1958.

F'dan il-kaz ma sarx hekk u ghalhekk il-Qorti se tiddeciedi l-kawza b'dak li hemm quddiemha.

**DECIDE:**

Il-Qorti ma ssibx lill-imputat hat ital-imputazzjoni migjuba kontrih u tilliberah.

---

**Dr. Joseph Mifsud  
Magistrat**